

දේශීය වෛද්‍ය විද්‍යා ආයතනය - 2015

කොළඹ විශ්වවිද්‍යාලයට අනුබද්ධිත දේශීය වෛද්‍ය විද්‍යා ආයතනයේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1978 අංක 16 දරන විශ්වවිද්‍යාල පනතේ 107(5) උපවගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. විශ්වවිද්‍යාල පනතේ 108(1) උප වගන්තිය ප්‍රකාර ආයතනයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාරධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම් කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාල වන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටිත්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් අවධානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස ආයතනයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාල වන්නා වූ අභ්‍යන්තර පාලනය විගණක සැලකිල්ලට ගන්නා නමුත් ආයතනයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය හා ප්‍රමාණය තීරණය කිරීම සඳහා 1978 අංක 16 දරන විශ්වවිද්‍යාල පනතේ 111 උපවගන්තියෙන් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණු වලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට කොළඹ විශ්වවිද්‍යාලයට අනුබද්ධිත දේශීය වෛද්‍ය විද්‍යා ආයතනයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සමුච්චිත ක්ෂය රු.854,167 ක් දක්වා ක්ෂය කර තිබූ පිරිවැය රු.1,250,000 ක මෝටර්වලය අපහරණය කිරීමකින් තොරව ඉකුත් වර්ෂයේදී ගිණුම්වලින් ඉවත්කර තිබුණි. කෙසේවුවද සමාලෝචිත වර්ෂය දක්වා මෙම වත්කම ආයතනය සතුව පැවතුණි.
- (ආ) සමාලෝචිත වර්ෂය තුළ අපහරණය කළ වත්කම් ඒකක 50 ක් සම්බන්ධයෙන් අපහරණය කිරීමෙන් වූ මූල්‍ය ප්‍රතිඵලය හඳුනාගැනීමේදී එම වත්කම්වලට අදාළ පිරිවැය හා සමුච්චිත ක්ෂය වෙනුවෙන් ගැලපීම් කර නොතිබුණි.

2.2.2 පැහැදිලි නොකළ වෙනස්කම්

මූල්‍ය ප්‍රකාශනවල දක්වා තිබෙන ස්ථාවර වත්කම් පිරිවැය හා ස්ථාවර වත්කම් ලේඛනයේ පිරිවැය අතර සැසඳීමේදී රු.16,643,901 ක වෙනසක් පැවති නමුත් එය හඳුනාගෙන නිවැරදි කර නොතිබුණි.

2.2.3 ලැබිය යුතු හා ගෙවිය යුතු ගිණුම්

පහත සඳහන් නිරීක්ෂණ කරනු ලැබේ.

- (අ) විශ්වවිද්‍යාල ප්‍රතිපාදන කොමිෂන් සභාවේ මූල්‍ය අනුග්‍රහය මත පශ්චාත් උපාධි පුහුණුවක් සඳහා විදේශගත වූ කථිකාවාර්යවරයෙකුගේ ගුවන් ටිකට්ටුවක් ගාස්තු රු.79,000 ක් ආයතනයෙන් ගෙවා ඇතත් එය 2016 ඔක්තෝබර් මාසය දක්වාම විශ්වවිද්‍යාල ප්‍රතිපාදන කොමිෂන් සභාවෙන් අයකරගෙන නොතිබුණි.
- (ආ) 2014, 2015 වර්ෂ සඳහා විභාග කටයුතු වෙනුවෙන් අධ්‍යයන සහ අනධ්‍යයන කාර්ය මණ්ඩලය සඳහා නොගෙවන ලද විභාග ගාස්තු රු. 151,465 ක් නිරවුල් කිරීමට මෙතෙක් කටයුතු කර නොතිබුණි.

2.3 නීති රීති, රෙගුලාසි හා කළමනාකරණ තීරණ වලට අනුකූල නොවීම

පහත සඳහන් නීති රීති, රෙගුලාසි හා කළමනාකරණ තීරණ වලට අනුකූල නොවීම් නිරීක්ෂණය විය.

නීති රීති හා රෙගුලාසිවලට යොමුව

අනුකූල නොවීම

(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය

(i) මුදල් රෙගුලාසි 507 (1) හා 756

රජයේ සියළුම වත්කම් සමීක්ෂණ මණ්ඩල මගින් වාර්ෂිකව සත්‍යාපනය කළ යුතු වුවත්, එකතුව රු.25,865,542 ක් වටිනා පුස්තකාල පොත් හා රාජගිරිය පිරිමි නේවාසිකාගාරයෙහි ඉන්වෙන්ට්‍රි භාණ්ඩ ඒකක 503 ක් සම්බන්ධයෙන් වාර්ෂික තොග සමීක්ෂණය සිදු කර නොතිබුණි.

(ii) මුදල් රෙගුලාසි 757 (2) (අ) හා (ආ)

භාණ්ඩ සමීක්ෂණය ඇරඹී දින සිට තෙමසක් ඇතුළත සමීක්ෂණයේදී හඳුනාගත් වෙනස්කම්, ඊට හේතු හා නිර්දේශයන් සමඟ ප්‍රධාන ගණන් දීමේ නිලධාරියා වෙත ඉදිරිපත් කළ යුතු අතර ප්‍රධාන ගණන්දීමේ නිලධාරියාගේ තීරණ ඒ 66 ආකෘතියේ සටහන් කර එම ආකෘතියේ පිටපතක් විගණකාධිපති වෙත යැවිය යුතු වුවත්, 2015 දෙසැම්බර් 31 දිනට සමීක්ෂණ වාර්තාවේ සඳහන් වූ භාණ්ඩ උනතා 81 ක් හා භාණ්ඩ අතිරික්තතා 116 ක් සම්බන්ධයෙන් එලෙස කටයුතු කර නොතිබුණි.

(ආ) 2014 පෙබරවාරි 17 දිනැති අංක 01/2014 දරන රාජ්‍ය මුදල් චක්‍රලේඛය

චක්‍රලේඛය ප්‍රකාරව වාර්ෂික ක්‍රියාකාරී සැලැස්ම තුළට අන්තර්ගත විය යුතු තොරතුරු ඇතුළත් කර නොතිබුණි.

(ඇ) 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛය 4.2.2

මණ්ඩලය විසින් සංයුක්ත සැලැස්ම, අයවැය හා කාර්යසාධනය කලින් කලට විමර්ශනය කර සත්‍ය කාර්යසාධනය සහතික කර ගැනීම තුළින් අදාළ සැලසුම් හා අයවැය සංශෝධනයට අවශ්‍ය ක්‍රියාමාර්ග ගතයුතු අතරම මාසික කාර්යසාධන වාර්තා මාණ්ඩලික රැස්වීමට ඉදිරිපත් කළ යුතු වුවත් එයට අනුකූලව කටයුතු කර නොතිබුණි.

(ඈ) 2002 නොවැම්බර් 28 දිනැති අංක 1AI / 2002 /02 දරන භාණ්ඩාගාර චක්‍රලේඛය

චක්‍රලේඛය ප්‍රකාරව පරිගණක හා උපාංග පිළිබඳ වත්කම් ලේඛනයක් පවත්වා නොතිබුණි.

3. මූල්‍ය සමාලෝචනය

3.1 මූල්‍ය ප්‍රතිඵල

සමාලෝචිත වර්ෂයේ මූල්‍ය ප්‍රතිඵලය රු.21,218,671 ක උනතාවයක් වූ අතර ඊට අනුරූපීව ඉකුත් වර්ෂයේ උනතාවය රු.9,425,582 ක් වූයෙන් ඉකුත් වර්ෂයට සාපේක්ෂව මූල්‍ය ප්‍රතිඵලයෙහි රු.11,793,089 ක පිරිහීමක් නිරීක්ෂණය විය. මෙම පිරිහීමට ක්‍රමක්ෂය ගිණුම්ගත කිරීමේ ප්‍රතිපත්ති වෙනස් කිරීම ප්‍රධාන වශයෙන් හේතුවී තිබුණි.

සමාලෝචිත වර්ෂය සහ ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී අඛණ්ඩව මූල්‍ය උනන්දුවක් ඇති වී තිබුණි. කෙසේ වුවද සේවක පාරිශ්‍රමික, ජංගම නොවන වත්කම් සඳහා වූ ක්ෂයවීම් හා රජයට ගෙවූ බදු සඳහා ගැලපීම් කිරීමෙන් පසු උනන්දුව වාසිදායක තත්ත්වයක් ලෙස පෙන්වුම් කළ අතර, අඛණ්ඩව එහි වර්ධනයක් පෙන්වුම් කෙරුණි. ඒ අනුව සමාලෝචිත වර්ෂය අවසානයට දායකත්වය රු.71,366,732 ක් විය.

4. මෙහෙයුම් සමාලෝචනය

4.1 කාර්යසාධනය

ආයුර්වේද යුනානි සහ ශ්‍රී ලංකාවේ පාරම්පරික වෛද්‍ය ක්‍රමවල තත්ත්වයන් වැඩිදියුණු කිරීමට අදාළ දැනුම ව්‍යාප්තිය සහ ප්‍රවර්ධනය උදෙසා ශික්ෂණ සහ පර්යේෂණ පැවැත්වීම අරමුණු ඉටුකර ගැනීම සඳහා කොළඹ විශ්වවිද්‍යාලයට අනුබද්ධිතව 1980 වර්ෂයේදී දේශීය වෛද්‍ය විද්‍යා ආයතනය ස්ථාපිත කර තිබුණි. කාර්යසාධනය ඉටුකිරීම පිළිබඳව පහත කරුණු නිරීක්ෂණය විය.

- (අ) 1997 දෙසැම්බර් 21 දිනැති අංක 07 දරන දේශීය වෛද්‍ය විද්‍යා ආයතන නියමාවලිය තුළ ආයතනයට පශ්චාත් උපාධි පාඨමාලා පැවැත්වීමට බලතල ලබාදී නොතිබූ නමුත්, ව්‍යවස්ථාවලිය සංශෝධනය කිරීමකින් තොරව ආයතනය විසින් වසර ගණනාවක් තිස්සේ පශ්චාත් උපාධි පාඨමාලා පවත්වා තිබුණි.
- (ආ) පශ්චාත් උපාධි අධ්‍යයන අංශයේ පශ්චාත් උපාධි ඩිප්ලෝමා ආයුර්වේද උපාධිය සඳහා 2010 වර්ෂයේ සිට 2016 වර්ෂය දක්වා සිසුන් ලියාපදිංචි වීම සිසුන් 36 සිට සිසුන් 16 දක්වා වසරින් වසර ක්‍රමානුකූලව පහළ ගොස් තිබූ අතර ලියාපදිංචි වූ සිසුන්ගෙන් පාඨමාලාව සම්පූර්ණ නොකරන ලද ශිෂ්‍ය සංඛ්‍යාව සියයට 8 සිට සියයට 42 දක්වා වර්ධනය වී තිබුණි.
- (ඇ) දේශීය වෛද්‍ය විද්‍යා ආයතනයේ ආයුර්වේද වෛද්‍ය පාඨමාලා සඳහා සහභාගී වී සිටින සිසුන්ගෙන් විභාගය අසමත්වීමේ ප්‍රතිශතයෙහි සාමාන්‍ය සියයට 37 ක් පමණ බව නිරීක්ෂණය විය.
- (ඈ) වසර පහක උපාධි සමත් සිසුන්ගේ දත්ත පරීක්ෂා කිරීමේදී උපාධි සමත් ශිෂ්‍ය සංඛ්‍යාවෙන් ආයුර්වේද උපාධි සමත් ශිෂ්‍ය සංඛ්‍යාව 2011 වර්ෂයට සාපේක්ෂව 2015 වර්ෂයේදී සියයට 61 කින් පහළ ගොස් තිබුණි.
- (ඉ) 2015 වර්ෂය තුළ ආයුර්වේද විෂය ක්ෂේත්‍රය සඳහා 2004/2005 අධ්‍යයන වර්ෂයේ සිට 2012/2013 අධ්‍යයන වර්ෂ වෙනුවෙන් අතිරේක විභාග වාර 10 ක් පවත්වා තිබූ අතර අතිරේක විභාග සඳහා පෙනී සිටි ශිෂ්‍ය සංඛ්‍යාව 2015 වර්ෂයේ පැවැත්වූ ආයුර්වේද විභාග සඳහා පෙනී සිටි මුළු ශිෂ්‍ය සංඛ්‍යාවෙන් සියයට 27 ක් විය. අතිරේක විභාග සඳහා පෙනී සිටි මුළු ශිෂ්‍ය සංඛ්‍යාවෙන් සියයට 22 ක් නැවතත් විභාගය අසමත්වී තිබුණි.
- (ඊ) 2015 වර්ෂය තුළ යුනානි විෂය ක්ෂේත්‍රය සඳහා 2006/2007 අධ්‍යයන වර්ෂයේ සිට 2012/2013 අධ්‍යයන වර්ෂ වෙනුවෙන් අතිරේක විභාග 7 ක් පවත්වා තිබූ අතර අතිරේක විභාගවලට පෙනී සිටි ශිෂ්‍ය සංඛ්‍යාව 2015 වර්ෂයේ පැවැත්වූ යුනානි විභාග සඳහා පෙනී සිටි මුළු ශිෂ්‍ය සංඛ්‍යාවෙන් සියයට 14 ක් විය.
- (උ) ප්‍රධාන ක්‍රියාකාරකම් 7 ක් යටතේ අනු ක්‍රියාකාරකම් 56 ක් ඉටුකරගැනීම සඳහා ක්‍රියාකාරී සැලැස්ම පිළියෙල කර තිබූ අතර ඇස්තමේන්තුගත වටිනාකම රු.මිලියන 20 ක් වූ ක්‍රියාකාරකම් 24 ක් 2015 වර්ෂය තුළ ඉටුකර ගැනීමට ආයතනය අපොහොසත් වී තිබුණි.

ඉටුනොකරන ලද ක්‍රියාකාරකම් හි වටිනාකම ඇස්තමේන්තු ගත වටිනාකමින් සියයට 27 ක් නියෝජනය විය.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) වෛද්‍ය ශිෂ්‍යයන්ගේ ප්‍රායෝගික ක්‍රියාකාරකම්වලදී භාවිතා වන වෛද්‍ය උපකරණ ස්ථානගත කිරීමට සුදුසු ඉඩකඩ වෙන්කර නොදීම හේතුවෙන් තොරතුරු තාක්ෂණ ඒකකයේ පරිශ්‍රය තුළ අදාළ උපකරණ තාවකාලිකව ස්ථානගත කර ප්‍රායෝගික පුහුණුවීම් කටයුතු සිදුකරනු ලබන බව නිරීක්ෂණය විය.
- (ආ) මූල්‍යාධිකාරී විසින් බැංකු සැසඳුම් ප්‍රකාශන සහතික කර තිබුණ ද ශේෂය අසමානවීම, මුදල් පොතේ සටහන් කිරීමේදී හා බැංකු සැසඳුම් පිළියෙල කිරීමේදී වූ දෝෂ පිළිබඳව නිසි අවධානය යොමුකර නොතිබූ අවස්ථා නිරීක්ෂණය විය. ප්‍රමාණවත් අවධානයකින් තොරව කටයුතු කිරීම මූල්‍ය වංචා හා දූෂණ ඇති වීම කෙරෙහි බලපෑ හැකි බව පෙන්නුම් කෙරෙන අතර මේ සම්බන්ධව විශේෂ අවධානය යොමු කළ යුතු වේ.

4.3 මෙහෙයුම් ක්‍රියාකාරකම්

පහත සඳහන් නිරීක්ෂණ කරනු ලැබේ.

- (අ) ශිෂ්‍ය අධ්‍යයන කටයුතුවලට අමතරව ඖෂධ නිෂ්පාදනය කර අලෙවි කිරීමේ පරමාර්ථයෙන් 2012 වර්ෂයේ දී රු.1,280,000 ක පිරිවැයක් ගෙවා මිලදී ගත් යන්ත්‍රය 2016 ඔක්තෝබර් මාසය දක්වාම අදාළ කාර්යය සඳහා උපයෝජනයට ගෙන නොතිබුණි.
- (ආ) යුනානි වෛද්‍ය අධ්‍යයන කටයුතු සඳහා 2014 වර්ෂයේදී රු.376,700 කට මිලදී ගත් යන්ත්‍ර පහක් ක්‍රියාත්මක කිරීමට අවශ්‍ය අනෙකුත් උපකරණ මිලදී නොගැනීම නිසා 2016 ඔක්තෝබර් මාසය දක්වාම නිෂ්කාර්යව පැවතුණි.

5. ගිණුම්කටයුතුභාවය සහ යහපාලනය

5.1 ක්‍රියාකාරී සැලැස්ම

දේශීය වෛද්‍ය විද්‍යා ආයතනය ආයුර්වේද සහ යුනානි ලෙස දෙපාර්තමේන්තු දෙකකින් යුක්ත වන අතර එක් එක් දෙපාර්තමේන්තුව වෙන වෙනම අධ්‍යයන අංශ 8 කින් සමන්විත වේ. ඒ ඒ අධ්‍යයන දෙපාර්තමේන්තු හා අධ්‍යයන අංශවල ඉලක්ක අරමුණු කරගෙන ක්‍රියාකාරී සැලැස්ම පිළියෙළ කළ යුතු වුවත් එසේ පිළියෙළ කර නොතිබුණි. අධ්‍යයන අංශ හරහා ආයතනය තුළ සිදුවන ක්‍රියාදාමය ක්‍රියාකාරී සැලැස්මට ඇතුළත් නොකිරීම නිසා ක්‍රියාකාරී සැලැස්ම පිළියෙළ කිරීමේ අරමුණ ඉටු වී නොතිබුණි.

5.2 ප්‍රසම්පාදන සැලැස්ම

පහත සඳහන් නිරීක්ෂණ කරනු ලැබේ.

- (අ) යන්ත්‍රඋපකරණ, ලී බඩු - කාර්යාල උපකරණ - වෙනත් සහ පරිගණක උපකරණ සඳහා අනුමත ප්‍රතිපාදනය ඉක්මවා රු. 7,531,603 ක මිලදී ගැනීම් සිදුකර තිබුණි.

- (ආ) 2014 ප්‍රසම්පාදන සැලැස්මට ඇතුළත් කර තිබූ රු. 9,812,460 ක් වටිනා විද්‍යාගාර උපකරණ 2015 ප්‍රතිපාදන මඟින් මිලදී ගෙන තිබූ අතර 2015 ප්‍රසම්පාදන සැලැස්මට ඇතුළත් කිරීමට කටයුතු කර නොතිබුණි.
- (ඇ) මොරගස්මුල්ල ශිෂ්‍ය නේවාසිකාගාර (කාන්තා) ව්‍යාපෘතිය සඳහා රු. 2,128,536 ක් වටිනා ඇඳන් 80 ක් සහ අවශ්‍ය භාණ්ඩ සම්බන්ධ පිරිවිතර සකසා තාක්ෂණික ඇගයීම් කමිටුවේ අනුමැතිය ලබා නොගෙන තෙවන ජාත්‍යන්තර සම්මන්ත්‍රණය සඳහා රු.2,021,600 ක් වටිනා සම්මන්ත්‍රණ උපකරණ ක්‍රියාකාරී සැලැස්මට හෝ ප්‍රසම්පාදන සැලැස්මට ඇතුළත් කර නොගෙන 2015 වර්ෂය තුළ මිල දී ගෙන තිබුණි.

5.3 ප්‍රසම්පාදන හා කොන්ත්‍රාත් ක්‍රියාවලිය

පහත සඳහන් නිරීක්ෂණ කරනු ලැබේ.

- (අ) ඉංජිනේරු ඇස්තමේන්තු නිවැරදිව පිළියෙළ නොකිරීම නිසා “වායු සමන පද්ධතිය සඳහා විදුලිය සැපයීමේ ව්‍යාපෘතිය” සඳහා ආයතනයේ ඇස්තමේන්තුව රු.126,182 ක් වුවද රු. 135,720 ක් වූ අවම මිල ඉදිරිපත් කළ ලංසුකරු වෙත කොන්ත්‍රාත්තුව පිරිනැමුවද ඔහු විසින් එය ප්‍රතික්ෂේප කර තිබූ අතර තවත් ඉදිකිරීම් කොන්ත්‍රාත් 4 ක් සම්බන්ධව අතිරේක වැඩ සඳහා සියයට 10 සීමාව ඉක්මවා රු.342,480 ක් අනුමැතියකින් තොරව ගෙවීම් කර තිබුණි.
- (ආ) 2015 වර්ෂයේදී රු.4,000,000 ක් ලෙස ඇස්තමේන්තු කරන ලද ක්‍රීඩා පිටිය පුනරුත්ථාපනය කිරීමේ ව්‍යාපෘතිය සඳහා ඇස්තමේන්තු ගත වටිනාකමට වඩා සියයට 59 ක් ඉක්මවූ රු.6,365,796 කට ජාතික තරඟකාරී මිල කැඳවීම් යටතේ 2016 වර්ෂයේදී මිල කැඳවීම් කර තිබුණි.
- (ඇ) 2014 වර්ෂයේ ක්‍රියාකාරී සැලැස්මට ඇතුළත් කර ක්‍රියාත්මක නොවූ ඇස්තමේන්තුගත වටිනාකම රු.200,000 ක් වූ සත්ත්ව රැඳවුම්ගාරය 2016 පෙබරවාරි 17 දින දක්වාත් නිමකර නොතිබූ අතර 2015 නොවැම්බර් 26 දින රු.1,161,700 ක් වටිනා උපකරණ මිලදී ගෙන තිබුණි.
- (ඈ) 2015 වාර්ෂික ක්‍රියාකාරී සැලැස්මට ඇතුළත් කර නොතිබූ ව්‍යාපෘති දෙකක් හදිසි අවශ්‍යතාවය බව පවසා වැට් රහිත මිල වූ රු.734,080 කට කළමනාකරණ මණ්ඩලයේ ද අනුමැතියකින් තොරව පිරිනමා ක්‍රියාත්මක කර තිබුණි.

6. පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර අධ්‍යක්ෂවරයාගේ අවධානයට යොමුකරන ලදී. පහත සඳහන් පාලන ක්ෂේත්‍ර සම්බන්ධයෙන් විශේෂ අවධානය යොමුකළ යුතුය.

පද්ධති හා පාලන ක්ෂේත්‍ර	නිරීක්ෂණ
(අ) ප්‍රසම්පාදන කටයුතු පාලනය	(i) මිලදී ගන්නා ප්‍රමාණය හා තරම, මිලදී ගැනීම් කාලසීමාව, ස්ථාපිත කිරීමට අවශ්‍ය ඉඩකඩ තීරණය කිරීමේ දී කළමනාකරණය හා අංශ අතර සම්බන්ධීකරණයක් සිදු වන පරිදි පද්ධතිය සැලසුම් කර නොතිබීම.

(ii) ප්‍රසම්පාදන සැලැස්ම යාවත්කාලීනව පවත්වා නොතිබීම හා ලංසු විවෘත කිරීමේ දී හා වාර්තා කිරීමේ දී නියමිත ආකෘතියක වාර්තා කර නොතිබීම.

- (ආ) කොන්ත්‍රාත් පරිපාලනය
නිසි පිරිවිතරයන් හඳුනා නොගැනීම හා කාල නිර්නයන් නිසි පරිදි සිදු නොවීම, ලංසු ප්‍රදානය කිරීමේදී ලංසුකරු සතු හැකියාවන් හඳුනා නොගැනීම, වැඩ අධීක්ෂණය නිසි පරිදි සිදු නොවීම, කොන්ත්‍රාත් විචලනයන් නිරන්තරයෙන් ඇති වීම පිළිබඳ කළමනාකරණයේ අවධානය යොමු නොවීම.
- (ඇ) වත්කම් හා තොග පාලනය
වත්කම් හා ඉන්වෙන්ට්‍රිගත භාණ්ඩ සම්පූර්ණයෙන් ලේඛන ගත නොවීම, සමීක්ෂණ මණ්ඩල වෙත සමීක්ෂණ කාර්යයන් නිශ්චිතව පවරා නොතිබීම, අවශ්‍ය උපදෙස් ප්‍රමාණවත් පරිදි ලබා නොදීම, අකෘතිපත්‍ර නිසිපරිදි සම්පූර්ණ නොකිරීම.
- (ඈ) ගිණුම්කරණය
ගනුදෙනු නිවැරදිව වර්ගීකරණය නොකිරීම හා මූල්‍ය ප්‍රකාශනවල දත්ත ඊට අදාල උපලේඛන සමඟ නොසැසඳීම
- (ඉ) වාහන පාලනය
මුදල් රෙගුලාසි හා වක්‍රලේඛ විධිවිධාන පරිදි කටයුතු නොකිරීම, අවශ්‍ය පොත්පත් නඩත්තු නොකිරීම හා යාවත්කාලීනව පවත්වාගෙන නොයාම.
- (ඊ) මෙහෙයුම් පාලනය
ශිෂ්‍ය කාර්යසාධනය ඇගයීම් කිරීමට හැකි පරිදි ආයතනය විසින් ශිෂ්‍ය දත්ත නඩත්තු කර නොතිබීම.